

سائنس اور ٹیکنالوجی

(Science and Technology)

10

اس باب میں آپ سیکھیں گے:

- | | | | |
|---|--|---|---------------------------------------|
| ☆ | ملک کی ترقی میں سائنس اور ٹیکنالوجی کا کردار | ☆ | ایکس ریز |
| ☆ | لیزر | ☆ | الٹراساؤنڈ |
| ☆ | فائبر آپٹکس | ☆ | ای۔سی۔جی، ای۔ای۔جی، ایم۔آر۔آئی، سی۔ٹی |
| ☆ | سیٹلائٹس اور راڈار | ☆ | سکین، انجیوگرافی |
| ☆ | ریڈیو ایکٹیویٹی | ☆ | پاکستان کی اہم انڈسٹریز |

10.1 سائنس اور ٹیکنالوجی کا کردار (Role of Science and Technology)

جب پاکستان بنا تو ہمارے پاس نہایت محدود وسائل تھے۔ ضروریاتِ زندگی کی اکثر اشیاء دوسرے ممالک سے درآمد کی جاتی تھیں۔ سائنس اور ٹیکنالوجی کے میدان میں ہم اتنے پیچھے تھے کہ بائیکل اور پنکھا تک ملک میں نہیں بنتا تھا۔ لیکن اب خدا کے فضل سے موٹر سائیکل، گاڑیاں اور ٹریکٹر حتیٰ کہ بحری جہاز بھی پاکستان میں بنتے ہیں۔

اس میں کوئی شک نہیں کہ آج کا دور سائنس اور ٹیکنالوجی کا دور ہے۔ اس شعبے میں ترقی کئے بغیر کوئی ملک صحیح معنوں میں اپنی آزادی برقرار نہیں رکھ سکتا۔ وہ اپنی ضروریات کے لیے ہمیشہ دوسروں کا دستِ نگر رہتا ہے۔ میڈیکل کے شعبہ میں ہم نے اعلیٰ کامیابیاں حاصل کی ہیں۔ جدید طرزِ تشخیص میں الٹراساؤنڈ، سی ٹی سکین، EEG، MRI اور جدید طریقہ علاج میں اعضائے رئیسہ (Vital Parts) کی سرجری، انجیوگرافی، انجیو پلاسٹی وغیرہ عام ہو رہی ہے۔ لیزر کی مدد سے علاج میں بھی بہت پیش رفت ہوئی ہے اور ریڈیو تھراپی بھی کامیابی کی طرف گامزن ہیں۔

زراعت کے شعبہ میں ترقی کسی سے ڈھکی چھپی نہیں۔ کبھی بل جوت کر زمین کاشت کی جاتی تھی۔ آج قریباً ہر شخص ٹریکٹر اور جدید آلاتِ زراعت کی مدد سے کاشتکاری کرتا ہے۔ اچھے بیج اور اچھی پیداوار کے لیے محکمہ زراعت کی کوششیں قابلِ قدر ہیں۔ آج اس شعبہ سے کئی یونیورسٹیاں منسلک ہیں۔

انڈسٹریز میں شکر سازی، سیمنٹ سازی، شیشہ سازی اور سرائیکس میں نمایاں ترقی ہوئی ہے۔ پاکستان میں تیار کردہ کھیلوں کا


سماں۔ سرجی کے آلات اور دستی قالینوں کی دنیا بھر میں مانگ ہے۔ کیونیکیشن سسٹم کو بہتر بنانے کے لیے آپٹیکل فائبرز کے استعمال نے ہمیں ترقی یافتہ ملکوں کی صف میں لاکھڑا کیا ہے۔ انجینئرنگ کے شعبہ میں بھاری مشینری کے علاوہ کاٹنج انڈسٹری کی کارگر دگی مثالی ہے۔ پاکستان نے یورینیم کی افزودگی میں کامیابی حاصل کرنے کے بعد ایٹمی دھماکہ کر کے دنیا کو دکھا دیا ہے کہ یہ اپنے دفاع کی پوری صلاحیت رکھتا ہے۔ دور مار میزائل، ٹینک سازی اور جہاز سازی میں بھی پاکستان اپنے مد مقابل حریفوں سے پیچھے نہیں ہے۔

10.2 لیزر (Laser)

لیزر Light Amplification by Stimulated Emission of Radiation کا مخفف ہے۔ لیزر ایک ذریعہ ہے جو لائٹ کی بہت تیز بیم پیدا کرتا ہے۔ جس میں تمام ویوز کی ایک ہی پولیگتھ ہوتی ہے اور تمام ویوز ہم آہنگ (Inphase) ہوتی ہیں۔ روشنی کی ایسی بیم کو یک رنگی (Monochromatic) کہتے ہیں۔ لیزر کی بیم ایک ہی سمت میں سفر کرتی ہے۔ جبکہ عام روشنی کی بیم پھیل جاتی ہے۔ یہی وجہ ہے کہ عام روشنی دور جا کر بہت سے رقبے پر پھیل جاتی ہے جبکہ لیزر نہیں پھیلتی۔ لیزر کی اسی خصوصیت کی وجہ سے فضا میں لیزر روشنیوں سے مختلف اشکال بنائی جاسکتی ہیں۔ لیزر چونکہ لائٹ ایمپلی فائر ہے یعنی اس سے لائٹ زیادہ طاقتور ہو جاتی ہے۔ زیادہ لائٹ حاصل کرنے کے لیے لائٹ کو ایمپلی فائر سے بار بار گزارا جاتا ہے۔ اس مقصد کے حصول کے لیے دو پلین مررز استعمال کئے جاتے ہیں۔

دلچسپ معلومات
پہلا استعمال ہونے والا لیزر روبی کرٹل ہے جسے ایک طاقتور روشنی کی چمک سے ایکسائٹ (Excite) کیا گیا۔

عام طور پر کرٹلز (Crystals) مثلاً روبی (Ruby) گلاس (Glass) یا سیکنڈ کٹر لیزر بنانے کے لیے استعمال ہوتی ہیں۔ اس کے علاوہ کچھ گیسیں بھی اس مقصد کے لیے استعمال کی جاتی ہیں۔



شکل 10.1۔ لیزر میں استعمال ہونے والا آپریٹس

لیزر کے استعمال

آجکل لیزر کا استعمال بہت وسعت اختیار کر گیا ہے۔ چند ایک استعمال درج ذیل ہیں۔

سرجری (Surgery)

لیزر کو بطور روشنی کا نشتر (Light Knife) استعمال کیا جاتا ہے جو ایک سرجیکل کٹنگ اور کو ایگولیشن ٹول (Coagulation Tool) کہلاتا ہے۔ جب لیزر نیم کو کسی ٹشو پر فوکس کیا جاتا ہے تو وہ گرم ہو کر کٹ جاتا ہے۔ لہذا لیزر نیم صرف اسی حصے کو کاٹتی ہے جس پر اسے فوکس کیا جاتا ہے۔ ارد گرد کے حصے کو لیزر نقصان نہیں پہنچاتی۔ لیزر سرجری سے باریک نالیوں (Capillaries) کا خون جم جاتا ہے اس لئے یہ خون ضائع ہونے سے بچاتی ہے۔ لیزر سرجری، جگر کے آپریشن کے لئے خاص اہمیت رکھتی ہے۔

آفتھل مولوجی (Ophthalmology)

آرگون لیزر سے آجکل موتیا (Cataract) اور گلوکوما (Glaucoma) کے آپریشن کئے جا رہے ہیں۔

ڈرماٹولوجی (Dermatology)

لیزر شعاعوں سے جلد کی کئی بیماریاں اور داغ دھبے دور کئے جاتے ہیں۔

ڈینٹسٹری (Dentistry)


لیزر کی نمایاں کارگردگی کا مظاہرہ کلینیکل ڈینٹسٹری میں ہوتا ہے جس میں فوٹو کو ایگولیشن نوز (Photo-Coagulation Nerves) کے ذریعے ایک خاص قسم کا پیپٹھ میٹیریل (Painted material) دانتوں کے کھوڑ میں بھر دیا جاتا ہے۔ ان کے علاوہ بھی مندرجہ ذیل بیماریوں کے لئے لیزر سرجری کا استعمال کیا جاتا ہے۔

- 1- کینسر کا علاج بھی لیزر سرجری سے کیا جا رہا ہے۔
- 2- لیزر سے پتہ اور گردے کی پتھریاں بغیر آپریشن کے توڑ دی جاتی ہیں اس عمل کو لیتھوٹروپسی (Lithotripsy) کہتے ہیں۔
- 3- انسانی آنکھ کے ریٹینا (Retina) کی مرمت لیزر سے کی جاتی ہے۔
- 4- کمزور نظری کو درست کرنے کے لئے کورنیا کی شیپ (Shape) درست کی جاتی ہے۔
- 5- لیزر سے سخت سے سخت میٹیریل مثلاً سٹیل، ڈائمنڈ میں بھی سوراخ کر سکتے ہیں۔ نیز گلاس یا میٹل میں مخصوص نمونے بڑے مختلط انداز میں کاٹ کر بنائے جاتے ہیں۔
- 6- لیزر سے سمتی تصاویر حاصل کی جاتی ہیں جو ہولوگرام (Hologram) کہلاتی ہیں۔ یہ طریقہ ہولوگرافی (Holography) کہلاتا ہے۔
- 7- لیزر ٹیکنالوجی سے فوجی مقاصد بھی حاصل کئے جاتے ہیں مثلاً لیزر گائیڈ میزائلز اور بم سے ایئر کرافٹس اور ٹینکس کو صحیح نشانے سے تباہ کیا جاسکتا ہے۔


- 8- لیزر اور آپٹیکل فائبر کے استعمال نے کمیونیکیشن سسٹم میں انقلاب برپا کر دیا ہے۔
- 9- سپر مارکیٹوں میں اشیاء کی قیمتوں وغیرہ کا ریکارڈ کمپیوٹرز میں رکھا جاتا ہے۔ اشیاء فروخت کرنے کے لئے شے کو لیزر سے سکین کرتے ہیں اور تمام تفصیل سکین پر آ جاتی ہے۔

10.3 فائبر آپٹکس (Fibre Optics)

فائبر آپٹکس کا اصول



شکل: 10.2- ٹوٹل انٹرنل رفلکشن



شکل: 10.3

اگر روشنی کی رے کثیف میڈیم سے لطیف میڈیم میں جائے تو وہ عمود سے پرے ہٹ جاتی ہے۔ اگر کثیف میڈیم میں اینگل آف انسڈینٹ بڑھاتے جائیں تو ایک خاص اینگل پر اینگل آف رفلکشن 90° ہو جائے گا (شکل 10.2) اور جب اینگل آف انسڈینٹ مزید بڑھایا جائے تو رے رفلیکٹ نہیں ہوتی بلکہ اسی میڈیم میں رفلیکٹ ہو جاتی ہے۔ اسے ٹوٹل انٹرنل رفلکشن کہتے ہیں۔ آپٹیکل فائبرز میں سے لائٹ بھی ٹوٹل انٹرنل رفلکشن کے عمل کی وجہ سے گزرتی ہے۔

آپٹیکل فائبرز گلاس کے نفیس تار (Strands) ہوتے ہیں۔ فائبرز میں ایک خالص گلاس (Glass) کا کور ہوتا ہے جس کے گرد ایک دوسری قسم کے گلاس کی تہ ہوتی ہے۔

آجکل ٹیلی کمیونیکیشن میں میٹل کیبلز کی جگہ آپٹیکل فائبرز استعمال کئے جا رہے ہیں تاکہ ٹیلی فون کا لڑ ایک جگہ سے دوسری جگہ بہتر طریقے سے پہنچائی جاسکیں۔ اس میں ہر کالر (Caller) کی آواز کو روشنی کے سگنل میں تبدیل کر کے منتقل کیا جاتا ہے۔

فوائد (Uses)

آپٹک فائبرز ڈاکٹرز کو انسانی جسم میں اندر تک معائنہ کرنے میں مدد دیتی ہے۔ چونکہ آپٹیکل فائبرز بہت باریک ہوتی ہیں اس لیے ان کو آرام سے جسم میں داخل کر دیا جاتا ہے جہاں سے اس جگہ کی تصویر حاصل کی جاسکتی ہے جس جگہ کا معائنہ کرنا مطلوب ہوتا ہے۔ آنکھ کی سرجری میں روشنی فائبر آپٹک لائٹ گائیڈ سے حاصل ہوتی ہے۔ آپٹیکل فائبر ہزاروں ٹیلی فون کالز کو ایک وقت ٹرانسمٹ کرنے کی صلاحیت رکھتا ہے۔ T.V پروگرام صرف ایک یا دو پلکار بال جیسی باریک فائبر آپٹک کے ذریعے سے ٹرانسمٹ کیے جاسکتے ہیں۔

10.4

سیٹلائٹس (Satellites)


باہر کے ممالک سے کسی اہم شخصیت کی تقریر یا مختلف قسم کے میچز، ورلڈ الپیکس، مکہ مکرمہ سے رمضان المبارک میں تراویح اور حج کے روح پرور مناظر وغیرہ نشر ہونے سے پہلے ٹی وی پر ان کی سلائیڈ دکھائی جاتی ہے۔ سیٹلائٹس کے ذریعے یہ تمام پروگرام مصنوعی سیارے (Artificial Satellite) کے ذریعے نشر کئے جاتے ہیں۔

کچھ کمپنیکیشن سیٹلائٹس ہیں جو ٹیلی فون کی بات چیت نشر (Relay) کرتے اور ٹیلی ویژن کے پروگرام پوری دنیا میں پہنچاتے ہیں۔ یہ ایک خاص مدار میں گردش کرتے ہیں جو جیو اسٹیشنری مدار (Geo-stationary) کہلاتے ہیں۔

سیٹلائٹس موسم کی پیش گوئی کرنے کے لیے بھی استعمال ہوتے ہیں۔ سیٹلائٹس کے لیے الیکٹریکل پاور، سولر سیلوز کے پنلرز سے حاصل کی جاتی ہے۔ یہ پنلرز سولر انرجی کو الیکٹریسیٹی میں تبدیل کر دیتے ہیں۔ ایسے خلائی جہاز جو سورج سے بہت دور فاصلے پر سفر کرتے ہیں چھوٹے نیوکلیئرری ایکٹرز اپنے ہمراہ رکھتے ہیں اور ضرورت کے مطابق پاور حاصل کر لیتے ہیں۔

راڈار (Radar)

لفظ راڈار (Radio Detection and Ranging) سے ماخوذ ہے۔ راڈار، الیکٹرو میگنیٹک ویوز کو بھیجنے اور وصول کرنے کا قابل اعتماد آلہ ہے جو عموماً ریڈیو ویوز، مائیکرو ویوز کی شکل میں ہوتی ہیں۔ یہ الیکٹرو میگنیٹک ویوز انرجی ہے جو روشنی کی رفتار سے حرکت کرتی ہے اور اس کی خصوصیات پولیٹیکنگ پر منحصر ہوتی ہیں۔ راڈار ریپوٹ ڈیٹیکشن سسٹم اشیا کو تلاش کرنے اور ان کی پہچان کرنے میں مدد دیتا ہے۔



شکل: 10.4

راڈار ایک گھومنے والے ایریل کے ذریعے ہائی فریکوئنسی کی ریڈیو ویوز کی چھوٹی پلسز (Pulses) ٹرانسمیٹ کرتا ہے۔ پلسز جب کسی بھی چیز سے ٹکراتی ہیں تو وہ رفلیکٹ ہو جاتی ہیں جنہیں راڈار کا اینٹینا وصول کرتا ہے اور اس سے اس چیز کا ٹریس (Trace) یا شکل ایک سکرین پر حاصل ہو جاتا ہے شکل (10.4)۔ راڈار دور فاصلے پر پڑے جسم کی مختلف خصوصیات معلوم کر سکتا ہے مثلاً اس جسم کا فاصلہ، اس کی سپیڈ اور اس کی حرکت کی سمت وغیرہ۔

راڈار سولیلین اور ملٹری دونوں شعبوں میں ہوائی ٹریفک کنٹرول کرتا ہے۔ اس میں گراؤنڈ میں راڈار سسٹم کا بہت بڑا نیٹ ورک، ایئر ٹریفک کنٹرولر کی ایئر کرافٹس کے ٹریکس درست رکھنے میں مدد کرتا ہے تاکہ فضائی ٹکراؤ سے بچا جاسکے۔ راڈار، کمرشل اور بحری جہازوں کو خراب موسم میں خاص طور سے جب روشنی بھی مدھم ہو رکاوٹوں سے آگاہ کرتا ہے۔ تمام دنیا کی ملٹری فورسز ایئر کرافٹس، میزائلز ٹروپس کی نقل و حرکت اور سمندروں میں جہازوں کی موجودگی کا پتہ لگانے کے لیے راڈار سسٹم سے مدد لیتے ہیں۔ اس سائنسی دور میں موسم کا حال جاننے اور بارش یا آندھی کی پیش گوئی کرنے کے لیے بھی راڈار استعمال کرتے ہیں۔ کچھ سپیس کرافٹ گہرے بادلوں میں چھپے ہوئے سیاروں اور ان کی سطح کے نقشے بنانے کے لیے راڈار ساتھ لے جاتے ہیں۔

10.5 ریڈیو ایکٹیویٹی (Radioactivity)

وہ ایلیمنٹس جن کا ایٹم نمبر 82 سے زیادہ ہو وہ لگاتار ریڈی ایشنز خارج کرتے رہتے ہیں۔ یہ ایلیمنٹس ریڈیو ایکٹیو ایلیمنٹس کہلاتے ہیں۔ ان سے ریڈی ایشنز خارج ہونے کا عمل ریڈیو ایکٹیویٹی کہلاتا ہے۔ یہ ریڈی ایشنز تین قسم کی ہوتی ہیں الفا (α)، بیٹا (β) اور گیما (γ)۔ ریڈیو ایکٹیویٹی کا عمل ہنری بیکوریل (Henry Becquerel) نے 1896 میں اتفاقاً دریافت کیا اس نے مشاہدہ کیا کہ یورینیم سالٹ، فوٹو گرافک پلیٹس کو دھندلا کر دیتی ہے یورینیم کو بلیک کور سے ڈھانپ دینے کے باوجود یہ عمل جاری رہتا ہے۔

الفاریڈ ایشنز (Alpha Radiations)

الفاریڈ ایشنز تیز رفتار ہیلیم نیوکلینس پر مشتمل ہیں۔ ہیلیم کا ماس 4 اور چارج 2 ہوتا ہے ان پر پوزیٹیو چارج ہوتا ہے۔ β اور γ ریز کے لحاظ سے α پارٹیکلز کی رینج (Range) اور سرایت (Penetrate) کرنے کی طاقت محدود ہوتی ہے۔

بیٹا ریڈی ایشنز (Beta Radiations)

بیٹا پارٹیکلز تیز رفتار الیکٹرونز پر مشتمل ہیں۔ اس کا ماس 0 اور چارج 1- ہوتا ہے۔ اس کی سرایت کرنے کی طاقت α پارٹیکلز کی نسبت زیادہ ہے۔

گیما ریڈی ایشنز (Gamma Radiations)

گیما ریز بہت زیادہ انرجی کی حامل الیکٹرو میگنیٹک ریڈی ایشنز ہیں۔ γ ریز اور ایکس ریز میں مماثلت ہے لیکن γ ریز کم ویولٹج کی ہوتی ہیں ان کی انرجی زیادہ ہوتی ہے ان کی رینج اور سرایت کرنے کی طاقت بھی زیادہ ہوتی ہے۔ γ ریز نیوکلینس سے نکلتی ہیں۔ ان پر الیکٹرک یا میگنیٹک فیلڈ کا کوئی اثر نہیں ہوتا۔

آئسوٹوپس (Isotopes)

آئسوٹوپس ایسے نیوکلیائی ہیں جن کے اٹامک نمبر ایک ہی ہوں اور ماس نمبر مختلف ہوں اور کیمیائی خصوصیات ایک جیسی ہوں مثلاً کلورین-35 اور کلورین-37 جو کہ کلورین کے دو آئسوٹوپس ہیں۔

ریڈیو آئسوٹوپس اور اس کے فوائد۔

ایسے آئسوٹوپس جو ریڈیو ایکٹیویٹی کے حامل ہوں۔ ریڈیو آئسوٹوپس کہلاتے ہیں۔ یہ آئسوٹوپس بعض شعبوں مثلاً انڈسٹری، سائنٹفک ریسرچ اور میڈیسن میں بہت فائدہ مند ہیں۔

1- انڈسٹریز میں ریڈیو آئسوٹوپس ٹریسرز کے طور پر استعمال کیے جاتے ہیں۔ یہ کیمیکل پلانٹس میں مائع کے بہاؤ کو جانچنے کے لیے استعمال کیے جاتے ہیں۔

2- اشیاء کی ریز کو جذب کرنے کی استعداد کو بروئے کار لاتے ہوئے کاغذ، پلاسٹک اور میٹل کی ٹیسٹس کو جب پروڈکشن پلانٹ سے گزرا جاتا ہے تو اس کی موٹائی پر آٹومیٹک کنٹرول رکھا جاتا ہے۔

3- اس کے علاوہ ریڈیو آئسوٹوپس سے زمین میں دبی پائپ لائنز میں کریکس (Cracks) معلوم کئے جاتے ہیں۔

4- سائنٹفک ریسرچ میں کیمیکل ری ایکشنز کرنے کے لیے آئسوٹوپس وسیع پیمانے پر استعمال ہو رہے ہیں فاسفورس-32 اور سلفر-35 کو جاندار سسٹم میں میٹابولک راستہ (Metabolic Path) تلاش کرنے کے لیے استعمال کیا جاتا ہے۔

5- ریز میٹل کے گھسے ہوئے یا ٹوٹے ہوئے پرزوں کے نقص معلوم کرنے کے لیے استعمال ہوتی ہیں۔

6- ریز کو خوراک کو زیادہ عرصے تک محفوظ رکھنے کے لیے بھی استعمال کیا جاتا ہے۔ اگر فوڈ سٹف سے ریز گزاری جائیں تو اس میں موجود بیکٹیریا ختم ہو جاتے ہیں بغیر بیکٹیریا کے خوراک کافی عرصہ خراب نہیں ہوتی خاص طور پر جب انہیں انٹرائٹ کنٹینرز میں سٹور کر لیا جائے لیکن اگر خوراک میں ریز سے تبدیلی آجائے تو ایسی خوراک کھانا خطرناک ہوگا۔ اس لیے اس طریقے میں بہت احتیاط سے کام لینا پڑتا ہے۔

ریڈی ایشنز سے بچاؤ اور احتیاط

ریڈی ایشنز کے زیر اثر رہنے سے جسم کے سیلز فزیکل اور کیمیکل تبدیلیوں سے خطرناک حد تک متاثر ہوتے ہیں۔

1- نقصان کی حد کا دارومدار ریڈی ایشنز کی نوعیت، جسم کا حصہ جو ریڈی ایشن کے زیر اثر ہے اور ریڈی ایشنز کی مدت یا مقدار پر منحصر ہے۔

2- ریڈیو ایکٹیویٹی کے ذرائع (Sources) کو بہت احتیاط سے رکھنا چاہیے اس پر 'R' میٹیریل کا Tag لگا دینا چاہیے۔

3- لیبارٹری کی دیواریں فرش، بچ، پر ہارڈ گلاس پیٹ کیے جائیں۔

4- لیب (Lab) اس قابل ہو کہ وہ خوب اچھی طرح دھوئی جاسکے۔ تاکہ کسی بھی بچ میں کوئی کریک، فرش، دیواروں کے جوڑ ریڈی



ریڈیو ایکٹیوٹی کا نشان

ایشنز سے پاک ہو سکیں۔


5- لیب اور باہر پہننے والے کپڑے علیحدہ ہونے چاہئیں۔

6- موقع کی مناسبت سے ربڑ کے دستاں استعمال کریں۔

10.6 ایکس ریز (X-Rays)

ایکس ریز انسان کی یادگار دریا فتوں میں سے ایک ہے جو حادثاتی طور پر ایجاد ہوئی۔ زیادہ انرجی والے الیکٹرونز جب کسی خاص دھات سے ٹکراتے ہیں تو نہایت قوی ریڈی ایشنز خارج ہوتی ہیں۔ یہ شعاعیں ایکس ریز کہلاتی ہیں شکل (10.5)۔ ایکس ریز زیادہ انرجی والے وہ فوٹونز ہوتے ہیں جو تیز رفتار الیکٹرونز کے کسی دھات کے ٹکرانے سے خارج ہوتے ہیں۔

اشیا جو ہلکے ایٹمز پر مشتمل ہوتی ہیں وہ زیادہ ایکس ریز جذب نہیں کرتیں۔ مثلاً یہ بہت سے جاندار ٹشوز سے با آسانی گزر جاتی ہیں۔ لیکن ہڈیوں میں سے نہیں جس میں بھاری ایٹمز ہوتے ہیں۔ اس کا مطلب ہے کہ بغیر سرجری کے جسم کے اندر ہڈیوں اور دانتوں میں کسی بھی خرابی کا پتہ ایکس ریز سے لگایا جاسکتا ہے۔



شکل 10.5

X ریز کی خصوصیات

- یہ ریز کسی برقی مقناطیس فیلڈ میں سمت نہیں بدلتیں۔
- یہ بے حد سرایت کرنے والی ریز ہیں انکی سرایت کرنے کی طاقت ان اشیا کی ڈینسٹی پر ہوتی ہے جن پر یہ پڑتی ہیں۔ جتنی ڈینسٹی زیادہ ہوگی اتنی ان کی سرایت کم ہوگی۔
- روشنی کی نسبت یہ بہت کم پولیٹنگھ کی الیکٹرو میگنیٹک ویوز ہیں۔ ان کی فریکوئنسی زیادہ ہوتی ہے۔
- یفوٹو گرافک پلیٹ کو روشنی سے زیادہ متاثر کرتی ہیں۔

X ریز کے فوائد

- (i) ایکس رے ٹیکنالوجی نے ڈاکٹرز سے انسانی ٹشوز کو اندر تک جانچنے، ٹوٹی ہڈیوں کا معائنہ کرنے اور لگی ہوئی اشیا کا کھوج لگانے کے قابل بنادیا ہے۔
- (ii) X-Rays کے نئے نئے تجربات سے ڈاکٹرز نے نرم ٹشوز جیسے پھیپھڑوں، خون کی شریانوں (Blood Vessels) اور آنتوں کی بیماریوں کو جانچنے میں مہارت حاصل کر لی ہے۔
- (iii) انڈسٹری کی دنیا میں بھاری دھاتی آلات میں معمولی سافٹس بھی X رے سکنر سے چشم زدن میں معلوم کر لیا جاتا ہے۔
- (iv) X رے سکنر ایئر پورٹ سیکورٹی کے لئے سٹینڈرڈ آلے کے طور پر استعمال ہوتا ہے۔

احتیاط

چونکہ ایکس ریز انسانی جسم میں موجود سیلز کو نقصان پہنچا سکتی ہیں۔ لہذا ان کا استعمال نہایت احتیاط اور اشد ضرورت کے تحت ہی کیا جانا چاہیے۔

10.7 الٹراساؤنڈ (Ultrasound)

الٹراساؤنڈ وہ ساؤنڈ سسٹم ہے جو سنی نہیں جاسکتی۔ کیونکہ اس کی فریکوئنسی اس فریکوئنسی سے کہیں زیادہ ہے جو ایک عام انسانی کان سن سکتے ہیں۔ آواز جس کی فریکوئنسی 20kHz سے زیادہ ہو الٹراساؤنڈ یا الٹراسونک کہلاتی ہے۔

عام طور پر الٹراساؤنڈ سے دو سمتی امیج حاصل ہوتے ہیں۔ جبکہ جسم سمی (3D) ہوتے ہیں۔ کچھ سالوں سے الٹراساؤنڈ مشین میں ایسی تبدیلیاں لگی ہیں کہ پہلے اس سے دو سمتی امیج حاصل کیا جاتا ہے ان دو سمتی سکنر کو مخصوص کمپیوٹر سوفٹ ویئر کے ذریعے سمی امیج میں تبدیل کر لیا جاتا ہے۔ جب جسم حرکت کرتا ہوا الٹراساؤنڈ ویوز رفلیکٹ کرتا ہے تو اس کی رفلیکٹڈ فریکوئنسی میں تبدیلی آ جاتی ہے جب پروب (Probe) جسم کے نزدیک آتا ہے۔ تو فریکوئنسی بڑھ جاتی ہے اور جب پروب (Probe) دور ہوتا ہے تو فریکوئنسی کم ہو جاتی ہے۔ فریکوئنسی کتنی تبدیل ہوتی ہے اس کا انحصار جسم کے تیز یا آہستہ حرکت پر ہے۔

کسی بھی جسم کا الٹراساؤنڈ ایکس ریز کی نسبت جلدی کیا جاسکتا ہے اور ریڈی ایشن گزارے بغیر جسم کی ساخت کا مشاہدہ کیا جاسکتا ہے۔ چونکہ الٹراساؤنڈ کی مدد سے جسم کے اندرونی اعضا کی ساخت یا ان میں موجود کوئی خرابی بغیر آپریشن کے جانچی جاسکتی ہے۔ لہذا الٹراساؤنڈ کی افادیت میڈیکل کے شعبہ تشخیص میں بہت بڑھتی جا رہی ہے۔

الٹراساؤنڈ کے فوائد

- (i) گردوں سے خون کے بہاؤ کی رفتار معلوم کی جاتی ہے۔
- (ii) گردوں، پتہ اور بلبہ میں پتھری کی موجودگی کا پتہ چلایا جاسکتا ہے۔
- (iii) ریقان کی صورت میں جگر کی حالت اور شریانوں کی کیفیت دیکھی جاسکتی ہے۔

(iv) دل کی اندرونی ساخت اور نظام دوران خون میں بے قاعدگی کا مطالعہ کیا جاسکتا ہے۔

(v) جسم میں غدود اور اعضا میں کینسر کی موجودگی کا انکشاف کیا جاسکتا ہے۔

(vi) جسم کے کسی حصے میں کسی قسم کی رکاوٹ کا پتہ چل جاتا ہے۔

(vii) الٹراساؤنڈ کی مدد سے میڈیکل کے بعض عمل کی تکمیل کی جاتی ہے۔ مثلاً

☆ گردوں میں پتھری کو توڑنے میں الٹراساؤنڈ کا استعمال۔

☆ بائی آپسی (Biopsy) میں استعمال۔

☆ مختلف امراض میں پھیپھڑوں اور پیٹ میں موجود فالتو پانی کا اخراج۔

اس کے علاوہ جہازوں، سب میرینز پر لگے سونار (Sonar) سسٹم پانی کے نیچے تہ میں چھپے راز کا پتہ لگانے کے لئے الٹراساؤنڈ استعمال کرتے ہیں۔

10.8 ای۔سی۔جی (Electrocardiogram-E.C.G)

الیکٹروکارڈیوگرام وہ ٹیسٹ ہے جس سے دل کی الیکٹریکل ایکٹیویٹی کا اندازہ ہوتا ہے۔ دل ایک خاص انداز میں دھڑکتا ہے تاکہ پورے جسم میں بلڈ پمپ کیا جاسکے۔ ای سی جی ٹیسٹ میں دل کے دھڑکنے سے جو امپلسز (Impulses) پیدا ہوتی ہیں وہ ریکارڈ ہو جاتی ہیں اور عموماً کاغذ کی پٹی پر ظاہر ہوتی ہیں جسے الیکٹروکارڈیوگرام کہتے ہیں۔ کیونکہ دل کی کسی بھی بیماری کی وجہ سے دل کی دھڑکن متاثر ہو جاتی ہے لہذا یہ دل کی دھڑکن کی بے قاعدگی کو ریکارڈ کر لیتا ہے۔ اگر سانس لینے میں دقت ہو، سینے میں درد ہو، دل کی دھڑکن ہلکی یا تیز ہو جائے یا بے قاعدہ ہو جائے تو اس صورت میں ای سی جی کرالینا بہتر ہے۔

ای سی جی سے نہ صرف دل کی بیماریوں کی دریافت میں مدد ملتی ہے بلکہ اس سے یہ بھی معلوم ہو جاتا ہے کہ دل کے مریض کو علاج سے کتنا فائدہ پہنچ رہا ہے۔ اگر سکون کی حالت میں ای سی جی نارمل ہو۔ لیکن مریض گھٹن یا سینے پر دباؤ محسوس کر رہا ہو تو مریض کا ای سی جی ایکسٹرنل کرتے ہوئے لیا جائے۔ اس طرح خرابی واضح ہو سکتی ہے۔ ای سی جی سے کورونری آرٹری (Coronary Artery) میں تکلیف کا ثبوت حاصل کیا جاسکتا ہے۔ اس سے یہ بھی اندازہ کیا جاسکتا ہے کہ مریض کو ہارٹ اٹیک ہے یا پہلے کبھی ہو چکا ہے۔

احتیاط

اگر ایکسٹرنل کرتے ہوئے مریض سینے میں درد کی شکایت کرے یا E.C.G میں تبدیلی محسوس ہو یا بلڈ پریشر کم ہو جائے تو ٹیسٹ فوراً روک دیا جائے۔

10.9 ای۔ای۔جی (Electroencehalography-E.E.G)

دماغ کی الیکٹریکل ایکٹیویٹی، جسے برین ویوز (Brain Waves) کہتے ہیں، کو سر کی بیرونی سطح سے ریکارڈ کرنے کو E.E.G کہتے ہیں۔ E.E.G حاصل کرنے کے لئے سر پر 16 الیکٹروڈز، 10-30 منٹ تک مختلف جگہوں پر لگائے جاتے ہیں اور برین

ویوز کے بارے میں معلومات حاصل کی جاتی ہیں۔

فوائد

- (1) مرگی (Epilepsy) اور اسکی مختلف اقسام کی تشخیص اور دماغ میں اس مرض کے نقطہ آغاز کا پتہ چلانا۔
- (2) مختلف دماغی بیماریوں مثلاً یادداشت کی کمزوری (Dementia)، دماغی انفیکشن (Encephalitis)۔ گلوکوز کی کمی (Hypoglycemia) کی تشخیص کرنا۔
- (3) جگر کی خرابی کی وجہ سے دماغ پر اثر (Hepatic Encephalopathy) معلوم کرنا۔
- (4) برین ڈیٹھ اور کوما کی حالت کے بارے میں معلومات۔

10.10 ایم۔ آر۔ آئی (Magnetic Resonance Imaging-MRI)

ایم۔ آر۔ آئی میڈیکل کی خاص قسم کی تشخیصی تکنیک ہے۔ جو نیوکلیئر میگنٹک ریزوننس کے اصول کے تحت جسم کے حصوں کے عکس (Images) بناتی ہے۔ اس سے کسی بھی زاویہ یا سمت سے، جسم کے کسی بھی حصے کے باریک سیشن کے عکس، بغیر سرجری کے اور مقابلاً قلیل وقت میں حاصل ہو جاتے ہیں۔ جس میں دل، آرٹریز اور وینز شامل ہیں۔ ان معلومات کی بدولت بہت سی بیماریوں کی جلد تشخیص ممکن ہو جاتی ہے۔

آجکل میڈیکل کے شعبہ سنٹرل نروس سسٹم تشخیص کے لئے MRI کو خاص ترجیح دی جا رہی ہے۔ MRI سکینز ایکس رے کی نسبت اس طرح بہتر ہے کہ MRI نرم ٹشوز کی نارمل اور بیمار حالت میں تمیز کر سکتا ہے۔ یہ دماغ میں کینسر کی موجودگی، ہیمرج، دماغی شریان میں رکاوٹ، حرام مغز پر دباؤ کے بارے میں معلومات دیتا ہے۔

10.11 سی۔ ٹی سکین (Computerised Tomograph Scan)

سی۔ ٹی سکین ایکس رے کی ایسی خاص قسم ہے جو ایک ایکس رے بیم کی بجائے کئی نیمز مختلف زاویوں سے جسم میں داخل کر کے حاصل کیا جاتا ہے۔ وہ مشین جو اس مقصد کے لئے استعمال کی جائے سی۔ ٹی سکینز کہلاتی ہے۔ C.T. سکیننگ کی تکنیک ایک برٹش سائنسدان سر جیوفری ہاؤنسفیلڈ (Sir Geo ferry Hounsfield) نے دریافت کی جس پر اس نے نوبل انعام حاصل کیا۔

کیا آپ جانتے ہیں؟

جیسا کہ سی۔ ٹی سکین میں عام ایکس رے کی نسبت زیادہ ایکس ریز کی ضرورت ہوتی ہے۔ لہذا ڈاکٹر ز انتہائی ضرورت کے تحت C.T. سکین تجویز کرتے ہیں۔

سکینز ایک ڈفٹ کی طرح ہوتا ہے۔ سکیننگ کے لئے مریض کو ایک بیڈ پر اس طرح لٹایا جاتا ہے کہ اس کے جسم کا وہ حصہ جس کا معائنہ کرنا درکار ہو گولائی کی شکل والی سرنگ میں یا سکینر کے دہانے پر رکھا جاتا ہے۔ اس کے بعد بیڈ کو آہستہ آہستہ آگے پیچھے حرکت دی جاتی ہے۔ تاکہ سکینر جسم کے اس حصے کی تصاویر بغیر چھوئے اتار لے۔ ٹیسٹ کا وقفہ، تصاویر کی تعداد اور تصاویر اتارنے کے زاویوں پر منحصر ہے۔ سکین کے معائنہ سے

کوئی نقصان نہیں ہوتا۔ البتہ بعض افراد اس سرنگ میں لیٹنے کے دوران بے چینی محسوس کرتے ہیں۔ کیونکہ اس میں اندر بہت گنجائش نہیں

ہوتی۔ اسی طرح بعض افراد اس مشین کے کام کرنے کے دوران اس کے گھومنے کی آواز سے گھبرا جاتے ہیں۔

فوائد

- (1) آنتوں میں پیدا شدہ رکاوٹ کا معلوم کرنا۔
- (2) پیٹ میں موجود مختلف اعضا کی ساخت اور بڑی شریان اے اورٹا (Aorta) کی حالت کے بارے میں معلومات کا حاصل کرنا۔
- (3) پھیپھڑوں میں کینسر کی موجودگی اور کینسر کے پھیلاؤ کی حالت۔ کینسر یا پھیپھڑوں کی مختلف بیماریوں کی وجہ سے پھیپھڑوں پر اثرات کے بارے میں علم حاصل کرنا۔
- (4) دماغ کی بیماریوں مثلاً دماغ کا کینسر، دماغ کی کسی شریان میں رکاوٹ یا (Haemorrhage) دماغی شریان کا پھٹ جانا، چوٹ سر پر لگنے کی صورت میں خون کا لوتھڑا جمع ہونے کے بارے میں معلومات حاصل کرنا۔

10.12 انجیوگرافی (Angiography)

انجیوگرافی شریانوں کی اندرونی پکچرز مہیا کرنے کا ایک طریقہ ہے۔ جب شریانیں بلاک ہو جائیں یا کسی قسم کے نقصان سے دوچار ہو جائیں یا کسی بھی وجہ سے ان میں بے قاعدگی پیدا ہو جائے تو سینہ میں درد، ہارٹ اٹیک، سٹروک یا کوئی اور مسئلہ پیش آ سکتا ہے۔ انجیوگرافی کی مدد سے دل کی شریانوں میں پیدا شدہ تنگی یا رکاوٹ کے بارے میں علم حاصل ہو جاتا ہے جس سے طریقہ علاج مثلاً والو کی تبدیلی، بائی پاس آپریشن یا پیس میکر منتخب کرنا آسان ہو جاتا ہے۔

10.13 پاکستان کی اہم انڈسٹریز (Important Industries of Pakistan)

(1) شوگر انڈسٹری (Sugar Industry)

پاکستان کی تمام انڈسٹریز میں شوگر انڈسٹری بہت اہمیت کی حامل ہے۔ شوگر قدرتی طور پر بہت سے پودوں اور پھلوں میں پائی جاتی ہے جو ایک قدرتی عمل فوٹو سنتھیسز سے بنتی ہے۔ شوگر دو اہم ذریعوں گٹا (Sugarcane) اور چندر (Sugarbeet) سے حاصل ہوتی ہے۔

گنے سے شوگر کی تیاری

شوگر زیادہ تر گنے سے بنائی جاتی ہے۔ شوگر گنے کے تنے میں پائی جاتی ہے۔ گنے میں سکروز، گلوکوز، فکٹوز، پانی، ریشہ (Fiber) اور کچھ دوسرے اجزاء پائے جاتے ہیں۔ گنے کے اجزاء میں سے سکروز کو کرسٹل کی شکل میں علیحدہ کر لیا جائے تو اسے شوگر کہتے ہیں۔ شوگر ملز کھیتوں کے قریب واقع ہوتی ہیں کیونکہ گنے جب کھیت سے نکالے جاتے ہیں تو ان کے وزن میں آہستہ آہستہ کمی آنے لگتی ہے۔ اس لیے ان کو جلد کرش کر لیا جاتا ہے۔ مزید یہ کہ گنوں کا پھیلاؤ بہت زیادہ ہوتا ہے اس لیے ان کو لانا لے جانا مشکل اور مہنگا ہوتا ہے۔ گنے کے بعد چندر دنیا میں کمرشل شوگر کا دوسرا بڑا ذریعہ ہے۔ اور یہ ٹھنڈی آب و ہوا میں نشوونما پاتا ہے۔ شوگر چندر کی جڑوں میں سٹور ہوتی ہے۔ شوگر مندرجہ ذیل پروسیسز کے بعد حاصل ہوتی ہے۔

(i) جوس نکالنا

گٹے کو چھوٹے چھوٹے ٹکڑوں میں کاٹ کر ان کے چھلکے اور گانٹھیں الگ کر دیتے ہیں پھر کرشر سے کرش کر کے جوس حاصل کر لیا جاتا ہے اور پھوک علیحدہ کر دیا جاتا ہے۔

(ii) جوس کی پیوریفیکیشن (Purification of Juice)

جوس کو چھلنیوں سے گزرا جاتا ہے تاکہ تنکے وغیرہ دور ہو جائیں اور پھوک کو الگ کر دیا جاتا ہے۔ اس کے بعد اس کی کثافتیں دور کی جاتی ہیں تاکہ چھنا ہوا صاف جوس حاصل ہو جائے۔

(iii) ایوپوریشن آف جوس (Evaporation of Juice)

صاف کیا ہوا جوس جس میں سکروز، پانی اور کچھ کثافتیں ہوتی ہیں، فالتو پانی نکالنے کے لئے ایوپوریٹر کو بھیجا جاتا ہے۔ حاصل شدہ شیرہ کو خام شوگر کے لئے گاڑھے شیرہ میں تبدیل کر لیا جاتا ہے۔ پھر گاڑھے شیرہ سے سفید شوگر حاصل کی جاتی ہے۔ ایوپوریشن پروسیس میں جوس کو $(110^{\circ}\text{C} - 100^{\circ}\text{C})$ ٹمپریچر تک گرم کیا جاتا ہے۔

(iv) کرسٹلر بنانا (Crystallization)

گاڑھے شیرے کو شوگر بوائلنگ پلانٹ (Sugar Boiling Plant) میں بوائل کیا جاتا ہے۔ جہاں ضرورت کے مطابق دانے دار کرسٹلریشن عمل میں لائی جاتی ہے۔

(v) سنٹری فیوگیشن (Centrifugation)

اس پروسیس میں مولیسز سے شوگر کرسٹلز کو علیحدہ کیا جاتا ہے اگر ضروری ہو تو سٹیم سے واش کیا جاتا ہے۔

(vi) خشک کرنا اور پیک کرنا (Drying & bagging)

شوگر کو ڈرائر میں گرم ہوا سے خشک کر کے مارکیٹ میں بھیجنے کیلئے بیگوں میں بھر دیا جاتا ہے۔ شوگر بنانے کے دوران مندرجہ ذیل باقی پروڈکٹ حاصل ہوتے ہیں۔

پھوک (Bagasse): یہ شوگر ملز میں ایندھن کے طور پر استعمال ہوتا ہے۔ باقی ماندہ پھوک، پیپر، چپ بورڈ اور بورڈ بنانے کے کام آتا ہے۔
مولیسز (Molasses): زیادہ تر دستیاب مولیسز ایکسپورٹ کیا جاتا ہے جبکہ کچھ مقدار الکحل اور مولیشیوں کے لئے خوارک بنانے کے کام آتا ہے۔

(2) سٹیل انڈسٹری (Steel Industry)

فولاد یا سٹیل آجکل سب سے زیادہ استعمال ہونے والی دھاتوں میں سے ایک ہے۔ ضرورت کے تحت آئرن کو پگھلا کر اس میں سے گرم ہوا گزرا کر اسے کثافتوں (Impurities) سے پاک کیا جاتا ہے۔ آئرن حاصل کرنے کا اہم ذریعہ ORE ہے جس میں آکسیجن ملا کر ایک کمپاؤنڈ بنالیا جاتا ہے۔ ORE کو کاربن اور لائم سٹون (Lime-Stone) کے ساتھ ملا کر گرم کریں Pig آئرن حاصل ہوتا ہے۔ Pig آئرن

میں سکریپ آئرن اور مزید لائم سٹون ڈال کر اسے واپس فرنس (Furnace) میں بھیجا جاتا ہے تاکہ خالص آئرن حاصل ہو جائے۔ آئرن کو کاربن کے ساتھ بعض اوقات دوسرے ایلیمینٹس کے ساتھ ملا کر اس میں ضرورت کے مطابق زیادہ سختی پیدا کی جاتی ہے۔ اسے سٹیل کہتے ہیں۔ عام سٹیل میں 1.7% تک کاربن ہوتا ہے۔ یہ پلازوں، کارخانوں، بحری اور ہوائی جہازوں، پلوں اور کاروں کی باڈیز بنانے کے کام آتا ہے۔ زنگ سے بچانے کے لئے ان پر پینٹ، پلاسٹک یا زنک (Zinc) کی تہ چڑھادی جاتی ہے۔ ٹین لیس سٹیل کرومیم، نکل، مولیبدیم کی آمیزش ہے۔ جو سرجری کے اوزار گھر، یلو استعمال کی اشیا اور ہر قسم کی ہلکی، بھاری مشینری بنانے میں استعمال کیا جاتا ہے۔

پاکستان سٹیل مل انجینئرنگ اور کنسٹرکشن انڈسٹریز کے لئے خام میٹیریل مہیا کر رہا ہے اور نجی سطح کی وہ انڈسٹریز جن کا پاکستان سٹیل ملز کی پروڈکٹس پر انحصار ہے اس سے مستفید ہو رہی ہیں۔ پاکستان میں آئرن کے ذخائر موجود ہیں لہذا سٹیل مل لاکھوں ٹن سٹیل سالانہ تیار کرتی ہیں۔ ویسے تو پاکستان کی سٹیل کی مصنوعات بہت پسند کی جاتی ہیں۔ لیکن آلات جراحی پسند کی جانے والی مصنوعات میں سرفہرست ہیں گوجرانوالہ اور سیالکوٹ ان مصنوعات کے لئے دنیا بھر میں مشہور ہیں۔

(3) فارماسیوٹیکل انڈسٹری (Pharmaceutical Industry)

فارماسیوٹیکل میڈیکل پروڈکٹس ہیں جنہیں ڈاکٹر مختلف بیماریوں کے علاج کے لیے تجویز کرتے ہیں۔ جہاں یہ پروڈکٹس بنائے جاتے ہیں اسے فارمیسی کہتے ہیں۔ فارمیسی کو آسان لفظوں میں دوا سازی بھی کہا جاسکتا ہے۔ دوا سازی سے منسلک انڈسٹریز فارماسیوٹیکل انڈسٹریز کہلاتی ہیں۔ ابتدا میں ہماری دوائیوں کی ضرورت کا زیادہ انحصار در آمد شدہ ادویات پر تھا لیکن آہستہ آہستہ فارماسیوٹیکل انڈسٹری پر توجہ دینی شروع کی گئی۔ اب ہم بہت سی ادویات اپنے ملک میں ہی تیار کرتے ہیں۔ فارماسیوٹیکل انڈسٹری کی بنیاد فارماسیوٹیکل کیمسٹری پر ہے یہ کیمسٹری کی ہی ایک شاخ ہے جس میں مختلف پروسیسز کے ذریعے نئے کمپاؤنڈز کی تیاری اس کی ٹیسٹنگ اور انسانی صحت پر اس کے اثرات کا جائزہ لیا جاتا ہے۔

(4) سنتھٹک فائبر انڈسٹری (Synthetic Fibre Industries)

ریشے (Fibers) عام طور پر دو قسم کے ہوتے ہیں۔

(i) قدرتی ریشہ (ii) مصنوعی ریشہ

(i) قدرتی ریشہ

قدرتی ریشہ قدرتی ذرائع سے حاصل ہوتا ہے مثلاً کاٹن، جیوٹ وول و سلک وغیرہ۔

(ii) مصنوعی ریشہ

مصنوعی ریشہ انسان خود تیار کرتا ہے۔ جسے مختلف خام میٹیریلز کو استعمال کر کے بنایا جاتا ہے مثلاً پولیسٹر، نائیلون، ریان (Acetates, Viscose) ایکریلک (Acrylic) وغیرہ پٹرولیم سے حاصل کی جاتی ہے۔ جو مختلف طریقوں سے بنائے جاتے ہیں۔ سٹیل فائبر (Steel Fibre) کاربن فائبر، ٹیفلون (Teflon) فائبر وغیرہ بھی ریشے ہیں۔ سنتھٹک فائبر بنانے میں پولیمرائزیشن (Polymerization)،

سپننگ (Spinning)، کھینچنا (Stretching)، کاٹنا (Cutting) اور ریل بنانا (Reeling) جیسے پروسیسز شامل ہیں۔

(5) کاٹن ٹیکسٹائل انڈسٹری (Cotton Textile Industry)

پاکستان کی انڈسٹری میں سب سے بڑا سیکٹر ٹیکسٹائل ہے۔ ٹیکسٹائل انڈسٹریز زیادہ تر کراچی، لاہور، ملتان، فیصل آباد اور گوجرانوالہ میں پھیلی ہوئی ہیں۔

ٹیکسٹائل انڈسٹری مندرجہ ذیل سیکشنز پر مشتمل ہے۔

- (i) سپننگ
- (ii) ویونگ اور فیبرک فارمیشن
- (iii) گارمنٹس مینوفیکچرنگ

(i) سپننگ

کاٹن کی گانٹھوں کو ٹیکسٹائل ملز میں بھیجا جاتا ہے۔ جہاں کاٹن فائبرز کو دھاگا میں تبدیل کیا جاتا ہے۔

(ii) ویونگ اور فیبرک فارمیشن

دھاگے سے کپڑا تیار کیا جاتا ہے۔ اس کے لیے دو طریقے استعمال کیے جاتے ہیں۔

ویونگ - اس میں کپڑا لومز پر بنایا جاتا ہے۔

نیٹنگ - اس عمل میں کپڑا نیٹنگ مشینوں پر تیار کیا جاتا ہے۔ کپڑے کو سب سے پہلے صاف کیا جاتا ہے اس میں سے کثافتیں دور کی جاتی ہیں۔ پھر کپڑے کو رنگ کیا جاتا ہے یا پرنٹ کر لیا جاتا ہے۔

(iii) گارمنٹس مینوفیکچرنگ

مختلف فیبرکس سے کپڑے سل کر تیار ہوتے ہیں۔ اس میں کٹنگ (Cutting)، سٹچنگ (Stitching)، اسٹری (Pressing) اور پیکنگ کے شعبے شامل ہیں۔ پاکستان کی آزادی کے وقت ٹیکسٹائل انڈسٹری نہ ہونے کے برابر تھی بالکل اسی طرح جیسے دیگر انڈسٹریز کا حال تھا۔ لہذا پاکستان بیرونی ممالک کے یارن کا محتاج تھا کیونکہ ہاتھ کے بنے ہوئے لومز ملکی ضرورت پورا کرنے کے لیے ناکافی تھے۔ جبکہ اب پاکستان کو ایکسپورٹ سے حاصل ہونے والی آمدن کا بڑا حصہ ٹیکسٹائل انڈسٹری سے حاصل ہوتا ہے۔



شکل 10.6:

6- لیڈر انڈسٹری (Leather Industry)

لیڈر عموماً مختلف جانوروں کی کھالوں مثلاً بھیڑ بکریاں گائے بھینس اور اونٹوں سے حاصل ہوتا ہے اس کے علاوہ لیڈر اب مختلف کیمیکل سے بھی تیار کیا جاتا ہے جو مصنوعی لیڈر کہلاتا ہے۔

سکمز یا ہائیڈز کو استعمال سے پہلے مختلف پروسیسز سے گزارا



جاتا ہے جو ٹیڑی کہلاتا ہے شکل (10.6)۔ ٹیڑی سے حاصل کیا ہوا فٹ شد لیدر مختلف مقاصد کے لیے استعمال کیا جاتا ہے مثلاً لیدر گارمنٹس، پرس، جیکٹس، اٹیچی کیس، وغیرہ لیدر گارمنٹس زیادہ تر قصور، گوجرانوالہ، فیصل آباد، سیالکوٹ میں بنائے جاتے ہیں۔ اور اکثر بیرونی ممالک میں بہت پسند کیے جاتے ہیں۔

شکل: 10.7

اہم نکات

- ☆ لیزر (Light Amplification by Stimulated Emission of Radiation, Laser) کا مخفف ہے۔ لیزر ایک ذریعہ ہے جو روشنی کی بہت تیز بیم پیدا کرتا ہے۔ جس میں تمام ویوز کی ایک ہی ویولینگیٹھ ہوتی ہے اور تمام ویوز ہم آہنگ ہوتی ہیں۔
- ☆ آپٹیکل فائبر گلاس کے نفیس تار ہوتے ہیں۔ آپٹیکل فائبرز میں سے لائٹ ٹول انٹرل رفلیکشن کے عمل کی وجہ سے گزرتی ہے۔
- ☆ مصنوعی سیارہ سپیس کرافٹ کو کہتے ہیں جو کسی سیارے کے گرد خاص مدار میں رکھا جاتا ہے۔
- ☆ بات چیت اور ٹی وی پروگرام نشر کرنے کے لیے جیو سٹیشنری مدار میں رکھے گئے سیٹلائٹس کمیونیکیشن سیٹلائٹس کہلاتے ہیں۔
- ☆ راڈار، الیکٹرو میگنیٹک ویوز کو بھیجنے اور وصول کرنے کا قابل اعتماد آلہ ہے جو عموماً ریڈیو ویوز، مائیکرو ویوز کی شکل میں ہوتی ہیں۔
- ☆ وہ ایلیمینٹس جن کا ایٹم نمبر 82 سے زیادہ ہو وہ لگاتار ریڈی ایشن خارج کرتے رہتے ہیں۔ یہ ایلیمینٹس ریڈیو ایلیمینٹس کہلاتے ہیں۔ ان سے ریڈی ایشن خارج ہونے کا عمل ریڈیو ایلیمینٹی کہلاتا ہے۔
- ☆ ایسے آکسٹو پلس جو ریڈیو ایلیمینٹی کے حامل ہوں ریڈیو آکسٹو پلس کہلاتے ہیں۔
- ☆ ایکس ریز زیادہ انرجی کی الیکٹرو میگنیٹک ویوز ہیں جو کاغذ، لکڑی، گوشت وغیرہ سے گزر جاتی ہیں۔
- ☆ آواز جس کی فریکوئنسی 20kHz سے زیادہ ہو الٹراسونک کہلاتی ہے۔
- ☆ الیکٹروکارڈیوگرام وہ ٹیسٹ ہے جس سے دل کی الیکٹریکل ایکٹیویٹی کا اندازہ ہوتا ہے۔
- ☆ دماغ کی الیکٹریکل ایکٹیویٹی، جسے برین ویوز کہتے ہیں، کو سر کی بیرونی سطح سے ریکارڈ کرنے کو E.E.G کہتے ہیں۔
- ☆ ایم۔ آر۔ آئی میڈیکل کی خاص قسم کی تشخیصی تکنیک ہے۔ جو نیوکلیئر میگنیٹک ریزونانس کے اصول کے تحت جسم کے حصوں کے عکس بناتی ہے۔
- ☆ سی۔ ٹی سکین، ایکس رے کی ایسی خاص قسم ہے جو ایک ایکس رے بیم کی بجائے کئی بیمز مختلف زاویوں سے جسم میں داخل کر کے حاصل کیا جاتا ہے۔
- ☆ انجیوگرافی شریانوں کی اندرونی پکچرز مہیا کرنے کا ایک طریقہ ہے۔
- ☆ پاکستان میں گنے اور چغندر سے شوگر تیار کی جاتی ہے۔

- ☆ دواسازی سے منسلک انڈسٹریز فارماسیوٹیکل انڈسٹریز کہلاتی ہیں۔
- ☆ مصنوعی ریشے مثلاً پولیسٹر، نائلون، ریان، ایکریلک وغیرہ پٹرولیم سے حاصل کئے جاتے ہیں۔
- ☆ ٹیکسٹائل انڈسٹریز میں کاٹن سے دھاگہ اور کپڑا تیار کیا جاتا ہے۔
- ☆ لیڈر انڈسٹریز کھالوں سے چمڑا اور ان کی مصنوعات تیار کرتی ہیں۔

اصطلاحات

- لیزر: لائٹ کی قسم، جس میں تمام ویوز ایک ہی لینتھ کی اور ہم آہنگ ہوتی ہیں۔
- فائبر آپٹکس: روشنی کے سگنل کی شکل میں کمیونیکیشن۔
- سیٹلائٹ: کسی سیارے کے گرد گھومنے والا سپیس کرافٹ۔
- راڈار: الیکٹرو میگنیٹک ویوز کی مدد سے جہازوں وغیرہ کا پتہ چلانے والا ڈیوائس۔
- ریڈیو ایکٹیو بیٹی: ایٹم کے نیوکلینس سے ریڈی ایشنز کا اخراج۔
- آکسولوپس: ایک ہی ایٹم نمبر لیکن مختلف ماس نمبر والے نیوکلیدی۔
- ایکس ریز: ہائی انرجی الیکٹرو میگنیٹک ویوز جو کاغذ، لکڑی اور گوشت وغیرہ سے گزر جاتی ہیں۔
- الٹراساؤنڈ: ساؤنڈ ویوز جس کی فریکوئنسی 20kHz سے زیادہ ہو۔
- ای سی جی: الیکٹروکارڈیوگرام جو دل کی الیکٹریکل ایکٹیویٹی کا ٹیسٹ ہے۔
- ای ای جی: دماغی حالت کا ایکس رے۔
- ایم آر آئی: میگنیٹک ریزوننس امیجنگ ٹیسٹ۔
- انجیوگرافی: ایک طریقہ جو شریانوں کی اندرونی پکچرز مہیا کرتا ہے۔
- سی ٹی سکین: ایکس رے کی ایک خاص قسم جو مختلف زاویوں سے جسم میں داخل کر کے حاصل کیا جاتا ہے۔
- شوگر انڈسٹری: گنے اور چغندر سے شوگر حاصل کرنے والی ملز۔
- سٹیل انڈسٹری: خام لوہے سے سٹیل بنانے والی ملز۔
- فارماسیوٹیکل انڈسٹری: ادویہ سازی کی فیکٹریز
- سنتھٹک فائبر انڈسٹری: مصنوعی ریشہ یا فائبر تیار کرنے کی انڈسٹری
- کاٹن ٹیکسٹائل انڈسٹری: کاٹن سے دھاگہ و کپڑا تیار کرنے والی ملز
- لیڈر انڈسٹری: کھالوں سے چمڑا اور اسکی مصنوعات بنانے والی فیکٹریز

سوالات

1- مندرجہ ذیل میں صحیح کے لیے (✓) پر اور غلط کے لیے (×) پر نشان لگائیں۔

- (i) لیزر لائٹ اور عام لائٹ میں کوئی فرق نہیں۔ ☐
- (ii) آلہ سماعت راڈار کہلاتا ہے۔ ☐
- (iii) ایکس ریز گوشت سے گزر جاتی ہیں۔ ☐
- (iv) ریڈیو ایکٹیوٹی ذرائع سے نکلنے والی شعاعیں بے ضرر ہوتی ہیں۔ ☐
- (v) الٹراساؤنڈ 20kHz سے زیادہ فریکوئنسی کی ساؤنڈ ویوز ہیں۔ ☐

2- ذیل میں درج ہر بیان کے لیے چار ممکنہ جوابات دیے گئے ہیں صحیح جواب کا انتخاب کیجئے۔

- (i) نیوکلیس سے ریڈی ایشنز کا اخراج کہلاتا ہے۔
- (الف) کیمیکل ری ایکشن (ب) ایٹامک ری ایکشن (ج) ریڈیو ایکٹیوٹی (د) نیوکلیئر فشن
- (ii) الٹراساؤنڈ کی فریکوئنسی ہوتی ہے۔
- (الف) 20Hz سے کم (ب) 20Hz (ج) 20kHz (د) 20kHz سے زیادہ
- (iii) ریڈیو ایکٹیوٹی کا عمل رونما ہوتا ہے ان ایلیمنٹس میں جن کا ایٹامک نمبر زیادہ ہو ان سے۔
- (الف) 62 (ب) 70 (ج) 80 (د) 82
- (iv) فائبر آپٹکس روشنی کے جس اصول پر کام کرتی ہے وہ ہے۔
- (الف) رفلکشن (ب) رفریکشن (ج) ٹوٹل انٹرنل رفلکشن (د) ڈسپرشن

3- خالی جگہ پُر کریں۔

- (i) الفا پارٹیکلز..... پلیٹ کی طرف مڑ جاتے ہیں۔
- (ii) ریز پر کسی فیلڈ کا کوئی اثر نہیں ہوتا۔
- (iii) آپٹیکل فائبرز گلاس کے نفیس..... ہوتے ہیں۔
- (iv) لیزر بیم کی تمام ویوز کی..... ایک ہی ہوتی ہے۔
- (v) ای سی جی سے دل کی..... ایکٹیوٹی کا اندازہ ہوتا ہے۔

4- مندرجہ ذیل سوالات کے مختصر جوابات لکھیں۔

- (i) لیزر بنانے کے لیے کونسی اشیا استعمال کی جاتی ہیں؟
- (ii) سیٹلائٹس کے لیے الیکٹریکل پاور کہاں سے حاصل کی جاتی ہے؟
- (iii) کون سے آپٹیمٹس سے ریڈیو ایکٹیو ریڈی ایشنز حاصل ہوتی ہیں؟

- (iv) ECG اور EEG میں کیا فرق ہے؟
- (v) سنٹیل میں سختی کس طرح پیدا کی جاتی ہے؟
- 5- لیزر کیا ہے؟ اس کے چند اہم استعمال بیان کریں۔
 - 6- آپٹیکل فائبر کی تعریف، بناوٹ، اصول اور کام کرنے کا طریقہ بیان کریں۔
 - 7- راڈار سسٹم سے کیا مراد ہے؟ یہ کیسے کام کرتا ہے؟ اس کے چند فوائد لکھیں۔
 - 8- سیٹلائٹ اور اس کی اقسام پر تفصیلی گفتگو کریں اور فوائد پر روشنی ڈالیں۔
 - 9- ریڈیو ایکٹیوٹی کسے کہتے ہیں؟ ریڈی ایشنز کی کتنی اقسام ہیں؟ ان کی خصوصیات بیان کریں۔
 - 10- ریڈیو آکسوٹوپس کیا ہوتے ہیں؟ ان کے چند فوائد لکھیں۔
 - 11- ایکس ریز کیسے حاصل ہوتی ہے؟ ان کی خصوصیات اور فوائد لکھیں۔
 - 12- ایکس ریز اور سی ٹی سکین میں کیا فرق ہے؟ علاج کے لیے کونسا طریقہ بہتر ثابت ہو سکتا ہے؟
 - 13- سنٹیل مل کی اہمیت اور فوائد پر روشنی ڈالیں۔
 - 14- فارماسیوٹیکل انڈسٹری پر نوٹ لکھیں۔
 - 15- سنٹیٹک فائبرز کیا ہوتے ہیں؟
 - 16- ٹیکسٹائل انڈسٹری کے اہم سیکشنوں کے متعلق آپ کیا جانتے ہیں؟
 - 17- لیڈر انڈسٹری پر ایک نوٹ لکھیں۔
 - 18- شوگر پروسیسنگ کے مراحل تفصیل سے بیان کریں۔